

জনসংযোগ, অসম
মুখ্যমন্ত্রীৰ জনসম্পর্কৰক্ষী কোৰ, দিছপুৰ
প্ৰেছ বাৰ্তা

নং : ৫৫৩/ ২০১৯

শুক্ৰাচাৰ্য বাভাৰ বাদুংদুঞ্চি কলা কেন্দ্ৰ পৰিদৰ্শন কৰিলে মুখ্যমন্ত্ৰীয়ে

দিছপুৰ, ২০ নৱেম্বৰ : ‘আন্দাৰ দ্যা শাল ট্ৰি’ নাট্য মহোৎসৱৰে বাজ্যৰ নাট্য জগতত অভিনৰ ধাৰাৰ সূচনা কৰা প্ৰয়াত শিঙ্গী শুক্ৰাচাৰ্য বাভাই প্ৰতিষ্ঠা কৰা বাদুংদুঞ্চি কলা কেন্দ্ৰ আজি পৰিদৰ্শন কৰে মুখ্যমন্ত্ৰী সৰ্বানন্দ সোণোৱালে। গোৱালপাৰা জিলাৰ বামপুৰত স্থানীয় শিঙ্গীসকলক লৈ থলুৱা নাট্য ধাৰাৰ বিকাশৰ উদ্দেশ্যৰে প্ৰতিষ্ঠা কৰা কলা কেন্দ্ৰটোত উপস্থিত হৈ মুখ্যমন্ত্ৰী সোণোৱালে এই কেন্দ্ৰই গ্ৰহণ কৰা বিভিন্ন পদক্ষেপ সম্পর্কে অনুষ্ঠানটোৰ বিষয়ৱৰীয়া সকলৰ সৈতে মত-বিনিময় কৰে।

গোৱালপাৰাৰ বামপুৰৰ দৰে ভিতৰুৱা ঠাই এখনত এনেধৰণৰ নাট্য জাগৰণৰ সূচনা কৰাৰ বাবে বাদুংদুঞ্চি কলা কেন্দ্ৰৰ লগতে কেন্দ্ৰটোৰ প্ৰতিষ্ঠাপক প্ৰয়াত শুক্ৰাচাৰ্য বাভাৰ পদক্ষেপৰ মুখ্যমন্ত্ৰী সোণোৱালে শলাগ লয়। মুখ্যমন্ত্ৰীয়ে বাদুংদুঞ্চাই আয়োজন কৰা নাট্য মহোৎসৱত অংশ গ্ৰহণ কৰা বিভিন্ন দেশৰ নাট্যদল সমূহৰ লগতে প্ৰশিক্ষণৰ বাবে গ্ৰহণ কৰা ব্যৱস্থাৰাজিৰো বুজ লয়। বাদুংদুঞ্চিৰ বিষয়ৱৰীয়া সকলে মুখ্যমন্ত্ৰীক অৱগত কৰে যে ১৯৯৮ চনত প্ৰতিষ্ঠা কৰা এই কলাকেন্দ্ৰটোৱে বিশ্বৰ বিভিন্ন স্থানৰ নাট্যদল সমূহৰ সমাৱেশেৰে ‘আন্দাৰ দ্যা শাল ট্ৰি’ শীৰ্ষক নাট্য মহোৎসৱৰ আয়োজন কৰি আহিছে। এই মহোৎসৱত অংশ গ্ৰহণৰ বাবে অহা নাট্য দল সমূহৰ থকা, খোৱা-লোৱাকে ধৰি দৰ্শক সকলৰ থকা আৰু খোৱাৰ বাবেও পৰ্যাপ্ত ব্যৱস্থা কলা কেন্দ্ৰটোৰ ভিতৰতে গঢ়ি তোলা হৈছে। তদুপৰি বাদুংদুঞ্চি প্ৰশিক্ষণ গ্ৰহণ কৰি থকা প্ৰশিক্ষার্থীসকলৰ বাবে হোষ্টেলৰ ব্যৱস্থাও তেওঁলোকে কৰিছে। ইয়াৰ উপৰি বাদুংদুঞ্চিৰ প্ৰতিষ্ঠাপক শুক্ৰাচাৰ্য বাভাৰ লক্ষ্য বাস্তৱায়িত কৰাৰ বাবে এটা জীৱন্ত সংগ্ৰহালয় নিৰ্মাণৰো পদক্ষেপ তেওঁলোকে গ্ৰহণ কৰিছে বুলি তেওঁলোকে মুখ্যমন্ত্ৰীক জনায়। এই সংগ্ৰহালয় ভ্ৰমণ কৰা লোকসকলে বিভিন্ন নাটকৰ লগতে নাট্যক্ষেত্ৰৰ সৈতে জড়িত বিভিন্ন দিশৰ আভাষ লাভ কৰিব আৰু নিজেও নাটকত অংশ গ্ৰহণ কৰিব পাৰিব।

মুখ্যমন্ত্ৰী সোণোৱালক বাদুংদুঞ্চি পৰিয়ালৰ হৈ প্ৰয়াত শুক্ৰাচাৰ্য বাভাৰ পত্ৰী চিনা বাভাই এখন পৰম্পৰাগত বাভা বস্ত্ৰ ‘পাজাৰ’ প্ৰদান কৰে। তদুপৰি আন বিষয়ৱৰীয়া সকলে পৰম্পৰাগত বাদ্য ‘বাদুংদুঞ্চি’ আৰু স্মৃতি পট মুখ্যমন্ত্ৰীক প্ৰদান কৰে।

মুখ্যমন্ত্ৰীৰ এই ভ্ৰমণৰ সময়ত বাভা হাচং স্বায়ত্ত শাস্তি পৰিষদৰ মুখ্য কাৰ্যবাহী সদস্য টংকেশ্বৰ বাভা, দুধনৈ সমষ্টিৰ বিধায়ক দীপক বাভা, গোৱালপাৰা জিলাৰ উপায়ুক্ত বৰ্ণলী ডেকা প্ৰমুখে বহু কেইগৰাকী গণ্য-মান্য ব্যক্তি উপস্থিত থাকে।